



Brussell, 6 ta' Frar 2023  
(OR. en)

6071/23

RESPR 5  
FIN 133

## EŻITU TAL-PROĊEDIMENTI

|                          |                                                                                                                                                                                                                                                                                                                                |
|--------------------------|--------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| minn:                    | Segretarjat Ġenerali tal-Kunsill                                                                                                                                                                                                                                                                                               |
| fi:                      | 6 ta' Frar 2023                                                                                                                                                                                                                                                                                                                |
| lil:                     | Delegazzjonijiet                                                                                                                                                                                                                                                                                                               |
| Nru. dok. preċ.: 5717/23 |                                                                                                                                                                                                                                                                                                                                |
| Suġġett:                 | Rapport Speċjali Nru 25/2022 tal-Qorti Ewropea tal-Awdituri: Verifikazzjoni tal-Introjt Nazzjonali Gross għall-finanzjament tal-baġit tal-UE - Ir-riskji fil-kumpilazzjoni tad-data jiġu koperti sew b'mod ġenerali, iżda hemm lok għal prijoritizzazzjoni akbar tal-azzjonijiet<br>- Konklużjonijiet tal-Kunsill (06.02.2023) |

Id-delegazzjonijiet isibu fl-anness il-konklużjonijiet tal-Kunsill dwar ir-rapport speċjali 25/2022 tal-Qorti Ewropea tal-Awdituri intitolat "Verifikazzjoni tal-Introjt Nazzjonali Gross għall-finanzjament tal-baġit tal-UE – Ir-riskji fil-kumpilazzjoni tad-data jiġu koperti sew b'mod ġenerali, iżda hemm lok għal prijoritizzazzjoni akbar tal-azzjonijiet", approvati mill-Kunsill (Affarijiet Ġenerali) fit-3930 laqgħa tiegħu li saret fis-6 ta' Frar 2023.

**Konkluzjonijiet tal-Kunsill dwar ir-Rapport Speċjali Nru 25/2022 tal-Qorti Ewropea tal-Awdituri:****Verifikazzjoni tal-Introjt Nazzjonali Gross għall-finanzjament  
tal-baġit tal-UE — Ir-riskji fil-kompilazzjoni tad-data jiġu koperti  
sew b'mod ġenerali, iżda hemm lok għal prijoritizzazzjoni akbar  
tal-azzjonijiet****IL-KUNSILL TAL-UNJONI EWROPEA:**

1. JILQA' bi pjaċir ir-Rapport Speċjali Nru 25/2022 tal-Qorti Ewropea tal-Awdituri (minn hawn 'il quddiem imsejha "il-Qorti") u t-tweġibiet tal-Kummissjoni dwar ir-Rapport;
2. JINNOTA li l-verifikazzjonijiet mill-Eurostat f'ċikli pluriennali jinkludu analiżi dettaljata tad-data tal-ING irrappurtata mill-Istati Membri biex jiġu żgurati l-komparabbiltà, l-affidabbiltà u l-eżawrjenza tad-data; madankollu, itwal ma jkun il-proċess u akbar ma jkun l-għadd ta' problemi identifikati mill-Eurostat, aktar tkun baxxa l-prevedibbiltà tal-kontribuzzjonijiet li jsiru mill-Istati Membri;
3. JIEHU NOTA tas-sejbiet tar-Rapport, b'mod partikolari li:
  - il-proċess ta' valutazzjoni tar-riskju li ntuża mill-Eurostat huwa maħsub tajjeb u serva biex b'mod effettiv jiġu identifikati l-problemi b'riskju għoli għall-kompilazzjoni tad-data tal-ING; madankollu, l-Eurostat ma nqediex bis-siġh bir-riżultati tal-valutazzjoni tar-riskju biex jagħti prijorità lill-verifikazzjonijiet tiegħu, b'mod partikolari għall-problemi bl-ogħla riskju;
  - l-Eurostat ipprova appoġġ adegwat lill-Istati Membri biex jindirizzaw il-problemi b'riskju għoli, iżda ma rreagiex għall-problema tal-globalizzazzjoni b'mod f'waqtu;
  - il-Kummissjoni lestiet iċ-ċiklu ta' verifikazzjoni tal-ING kif ippjanat u pprovdiet informazzjoni f'waqtha lill-Istati Membri dwar l-aġġustamenti għall-kontribuzzjonijiet tagħhom li rriżultaw mill-verifikazzjonijiet tal-ING; madankollu, hafna problemi kienu miftuħa fi tmiem iċ-ċiklu ta' verifikazzjoni, u b'hekk potenzjalment laqtu l-kontribuzzjonijiet tal-Istati Membri. L-Eurostat ivverifika hafna problemi li wrew li kellhom impatt baxx fuq l-ING u ġew identifikati ineffiċjenzi b'rabta mal-ghodod li ntużaw għad-dokumentazzjoni;

4. JISHAQ FUQ l-importanza li l-verifikazzjonijiet jiġu mmirati b'mod effettiv lejn il-problemi l-aktar importanti, u li ċ-ċiklu ta' verifikazzjoni jinghalaq malajr kemm jista' jkun meta titqies l-importanza tal-prevedibbiltà tal-kontribuzzjonijiet li l-Istati Membri jagħmlu għall-baġit;
5. JIRRIKONOXXI l-fatt li l-Kummissjoni aċċettat il-bieċa l-kbira tar-rakkomandazzjonijiet tal-Qorti u l-Eurostat diġà qed jiehu passi biex jiffaċilita ħarsa ġenerali tal-impatt fuq l-ING tal-punti ta' azzjoni u r-rizervi li tqieghdu u li ġew indirizzati matul iċ-ċiklu 2020-2024;
6. B'MOD ĠENERALI JAQBEL mat-tweġibiet tal-Kummissjoni għas-sejbiet u r-rakkomandazzjonijiet inklużi fir-Rapport tal-Qorti, b'mod partikolari li l-Istati Membri jinsabu f'pożizzjoni tajba biex jiġġudikaw il-komplessità u l-impatt potenzjali tal-punti ta' azzjoni u biex jipplanaw u jipprijoritizzaw il-ħidma fuqhom kif xieraq;
7. Filwaqt li jiehu nota tar-rakkomandazzjonijiet tal-Qorti, JISTIEDEN lill-Kummissjoni (b'mod partikolari permezz tal-Eurostat, fejn rilevanti), sa mhux aktar tard mill-bidu ta' iċ-ċiklu ta' verifikazzjoni li jmiss, biex:
  - tagħti prijorità lix-xogħol li jindirizza dawk il-problemi trażversali li għandhom l-akbar probabbiltà li jkollhom impatt kbir ħafna fil-bieċa l-kbira mill-Istati Membri, kif ukoll timmira b'mod sistematiku l-verifiki fi Stati Membri b'riskju għoli;
  - tiddokumenta ahjar ir-raġunijiet għalfejn ikunu ntgħażlu oqsma għal verifikazzjoni diretta u tanalizza, f'kooperazzjoni mill-qrib mal-Uffiċċji Nazzjonali tal-Istatistika, modi kif tittejjeb il-prijoritizzazzjoni tax-xogħol dwar il-punti ta' azzjoni;
  - ittejjeb il-puntwalità tal-appoġġ u l-gwida pprovduti lill-Uffiċċji Nazzjonali tal-Istatistika meta tiġi identifikata problema ġdida b'riskju għoli u tiġġustifika b'mod adegwat id-deċiżjonijiet biex jiġi limitat il-perjodu għal rizervi;

- ittejjeb aktar l-effiċjenza taċ-ċiklu ta' verifikazzjoni, b'mod partikolari billi tanalizza l-adegwatezza tal-livell ta' materjalità attwali, f'kooperazzjoni mill-qrib mal-Uffiċċji Nazzjonali tal-Istatistika, u billi tanalizza l-possibbiltà li ttejjeb l-ghodod tal-IT biex tippermetti segwitu aktar effiċjenti tal-informazzjoni rilevanti dwar il-proċess ta' verifikazzjoni.
-